

## **Il-Beatu Bartilmew Fanti**

L-Beatu Bartilmew Fanti twieled f'Mantova l-Italja u daħal Karmelitan ta' sbatax-il-sena.

F'dak iż-żmien kien għadu kemm sar tigidid kbir fl-Ordni Karmelitan speċjalment fil-Provincja tal-Italja ta' fuq. Dan it-tigidid kien magħruf bħala r-Riforma Mantovana. Bartilmew Fanti mill-ewwel daħal fl-ispirtu ta' dan it-tigidid li kien jitlob ħerqa kbira għall-ħajja ta' ġabra u ta' talb.

Fi ċkunitu kien iħobb ferm it-tagħlim li swielu ħafna fil-ħajja religjuża. Imma minbarra l-ġibda li kellu għat-tagħlim tal-ilsna tal-Latin u tal-Grieg, kien l-aktar miġbud lejn il-qima ta' Ġesu' Sagramentat u tal-Madonna.



Kien igħaddi sigħat twal quddiem Ġesu' Ewkaristija fit-tabernaklu; u mhux l-ewwel darba li sabuh wara lejl sħiħ jitlob u jadura lil Ġesu' Sagramentat. Din l-aktar ġewwa fih meta sar saċerdot fl-1482.

Huwa dejjem ippriedka u xandar il-qima lejn l-Ewkaristija bħala sisien ta' kull ħajja spiritwali. Għalhekk meta ġie maħtur surmast tan-novizzi kliemu kien mimli ħegġa. Biex iħobbu u jqimu l-Ewkaristija bħala l-qofol tal-ħajja nisranija u religjuża.

Wara l-Ewkaristija l-Beatu Bartilmew kellu qima kbira lejn il-Madonna li kien iżommha mhux biss bħala Omm tal-ħajja spiritwali imma wkoll bħala eżempju ta' kull egħmil fil-ħajja nisranija. Għal dan il-għan waqqaf il-Fratellanza tal-Madonna tal-Karmnu li għanieha b'tagħlim u twissijiet ta' fejda bla tarf għal min irid jimxi fit-triq it-tajba.

Dan il-patri kien bniedem ta' ħegġa kbira, u meta ma kienx jitlob kont tarah jiggerra ma' kullimkien jippriedka u jitħaddet ma' kull min jiltaqa' biex irawwem il-ħegġa tar-ruħ. Fuq kollox l-isbaħ priedki tiegħu kienu l-eżempji t-tajba, dejjem lest biex jaqdi u jgħin lil kull min kien jeħtieġ l-għajnuna tiegħu. Waħda mid-devozzjonijiet tal-Beatu Bartilmew kienet li jidlek il-morda biż-żejt tas-sagrament, u bih kien iwettaq għadd kbir ta' mirakli u grazzji.



Ħafna drabi kellu taħt idejha it-tmexxija ta' sħabu r-religjużi li kienu jafdaw fih bħala veru missier li kien jaf jagħder u jhenn u fl-istess ħin iwissi b'kelma soda meta kien meħtieġ. Qada għal żmien twil l-uffiċċju ta' surmast tan-novizzi. U fost in-novizzi tiegħu kellu lill-Beatu Battista Spanjoli, li ħalla isem kbir mhux biss fil-qdusija imma wkoll fit-tagħlim tal-Latin. Il-Beatu Bartilmew kellu sehem kbir biex isawwar ir-Regola tar-Riforma Karmelitana ta' Mantova.

U dan juri kemm kien tabilhaqq bniedem ta' dehen u spiritwalita' kbira. Din ir-regola miktuba mill-Beatu swiet għal żmien twil biex tmexxi lir-Religjużi Karmelitani u għadha sal-lum ta' għajjnuna bnina ta' ħajja spiritwali.

Fil-5 ta' Diċembru 1495, il-Beatu Bartilmew Fanti ttajjar lejn is-sema. Il-ġisem tiegħu, li qiegħed fil-Kappella tal-Madonna fil-Katidral ta' Mantova, għadu bla mittiefes sal-ġurnata tallum. L-Ordni Karmelitan mill-ewwel beda jagħti qima lil dan il-patri, sakemm il-Papa Piju X fl-1909 xandru bħala Beatu. It-tifkira tiegħu ssir nhar il-5 ta' Diċembru.

**Talba**

*O Alla, li tajt lill-Beatu Bartolomew il-grazzja li jmexxi 'l quddiem il-qima lejn l-Ewkaristija mqaddsa u jkabbar id-devozzjoni lejn l-Imqaddsa Verġni Marija, agħtina li jstħoqqilna nieħdu l-istess benna, li r-ruħ tiegħu ħadet minn dawn il-ħwejjeg. B'ibnek Ġesu Kristu Sidna, li hu Alla, u miegħek iġix u jsaltan flimkien mal-Ispirtu s-Santu għal dejjem ta' dejjem. Ammen.*

**[www.fleurdelysparish.com](http://www.fleurdelysparish.com)**

Find us on 

***fleurdelysmalta.parish***